

Бакун, А. Завецца спадчына мая ўсяго старонкай роднаю... / Алена Бакун // Кобрынскі веснік. – 2020. – 13 чэрвеня (№ 45). – С. 4.

Супрацоўнік Кобрынскай цэнтральнай раённай бібліятэкі Наталля Ефціфеева – пераможца віктарыны «Ведай сваю спадчыну», якую арганізаваў Кобрынскі ваенна-гістарычны музей імя А. В. Суворова сумесна з рэдакцыяй газеты «Кобрынскі веснік».

Завецца спадчына мая ўсяго старонкай роднаю...

У Кобрынскім ваенна-гістарычным музеі імя А. В. Суворова 5 чэрвеня адбылося ўрачыстае ўзнагароджанне пераможцаў віктарыны «Ведай сваю спадчыну», якую супрацоўнікі музея арганізавалі сумесна з рэдакцыяй газеты «Кобрынскі веснік». Пытанні віктарыны нездарма датычыліся асаблівасцяў абраду вяселля і адзення свахі з вёсак Павіцце і Лелікава Кобрынскага раёна - у 2018 годзе элемент нематэрыяльнай культурнай спадчыны «Традыцыя вырабу і выкарыстання ўбрання лелікаўскай свахі» быў унесены ў Дзяржаўны спіс нематэрыяльнай культурнай спадчыны Рэспублікі Беларусь. У этнаграфічнай экспазіцыі «Народны касцюм - жывая традыцыя», размешчанай у выставачнай зале музея, касцюму лелікаўскай свахі адводзіцца асобнае месца. Наведвальнікі выставы могуць ацаніць яго ўнікальнасць і індывідуальнасць, - адзначыла старшы навуковы супрацоўнік Лілія Кірылюк. - Прыемна, што кобрынчане прынялі актыўны ўдзел у конкурсе. Гэта ў чарговы раз даказвае, што яны неаб'якова ставяцца да свайго мінулага.

Правільныя адказы на ўсе пытанні пашчасціла даць супрацоўніку Кобрынскай цэнтральнай раённай бібліятэкі Наталлі Ефціфеевай. Сярод пераможцаў таксама Арцём Брышцен, Надзея Гугнюк і работнікі Лелікаўскай СШ імя Ул. Шапецюка - Таццяна Сакадын, Наталля Шынкарук, Юлія Вазнюк.

- Мала ведаць сваю гісторыю, трэба захоўваць яе для сваіх нашчадкаў. Духовная спадчына - гэта наша душа, тое, што сфарміравала нас як нацыю. Нечакана і вельмі прыемна мне было ўбачыць у выставачнай зале музея сярод фотаздымкаў у нацыянальным адзенні сваю маці. Дарэчы, гэта яна нам прывіла любоў да малой радзімы і яе традыцый, - заўважыла Надзея Гугнюк.

Алена БАКУН.